



Надвор'е

ДАЖДЖЫ, НАВАЛЬНІЦЫ І ЧАСОВАЕ ПАХАЛАДАННЕ

Месцамі ападкі будуць дастаткова моцнымі

Зменлівасць надвор'я — адна з характэрных рыс цяперашняга ліпеня. Не паспела максімальная тэмпература паветра дасягнуць 30-градусных адзнак, як на змену спякоце прыйшло пахаладанне. У найбліжэйшы час на тэрыторыю нашай краіны працягне паступаць больш свежая паветраная маса, а значыць, тэмпературны фон паранейшаму будзе стрыманы, пры гэтым без летніх навальнічных дажджоў не абыдзеца, паведамляюць спецыялісты Рэспубліканскага цэнтра па гідраметэаралогіі, кантролі радыеактыўнага забруджвання і маніторынгу навакольнага асяроддзя Мінпрыроды.

У пятніцу ўмовы надвор'я на тэрыторыі краіны будзе вызначаць няўстойлівая паветраная маса паўночна-заходняга паходжання, толькі ноччу ў паўднёва-ўсходніх раёнах Беларусі яшчэ захаваецца ўплыв атмасфернага фронту. Месцамі па краіне пройдуць кароткачасовыя дажджы, у асобных раёнах праграмяць навальніцы. Уначы і ранішнія гадзіны месцамі будзе згушчацца слабы туман. Максімальная тэмпература днём складзе 19—25 градусаў.

У суботу кіраванне надвор'ем прайдзе да сістэмы атмасферных франтоў, якія ссоўваюцца да нас з Цэнтральнай Еўропы. Уначы гадзіны гэта абумовіць кароткачасовыя дажджы пераважна па заходняй частцы краіны. Раніцай і днём дажджы рознай інтэнсіўнасці пройдуць у большасці раёнаў краіны. У асобных раёнах праграмяць навальніцы. Удзень месцамі дажджы будуць дасягаць крытэрыяў моцных і суправаджацца ўзмацненнем ветру да 15—20 м/с. Уначы і раніцай у вільготным паветры месцамі будзе згушчацца слабы туман. Тэмпература паветра ноччу складзе 8—15 градусаў. Дзённыя максімумы будуць вагацца ад 18 градусаў па паўночным захадзе да 26 цяпла па паўднёвым усходзе.

Уплыв фронтальных раздзелаў захаваецца і ноччу на нядзелю, таму кароткачасовыя дажджы прагназуюцца на большай частцы тэрыторыі. Днём мы акажамся ў няўстойлівай паветранай масе, якая паступае з Заходняй Еўропы, і кароткачасовыя дажджы набудуць лакальны характар. У асобных раёнах ападкі будуць суправаджацца навальніцамі. Уначы і раніцай месцамі чакаецца слабы туман. Начная тэм-

пература дасягне 8—15 градусаў, а ўдзень — плюс 18—25 градусаў.

Паводле папярэдняга прагнозу айчынных сіноптыкаў, няўстойлівае з кароткачасовымі дажджамі надвор'е чакаецца і ў першай палове наступнага тыдня. У панядзелак толькі месцамі пройдуць кароткачасовыя дажджы, удзень магчымыя навальніцы. Ноччу і раніцай у асобных раёнах — слабы туман. Тэмпература паветра ўначы будзе ў межах ад 9 да 15 градусаў, а па паўднёвым захадзе — да 17. Днём прагназуюцца 19—26 градусаў, а ў паўднёва-заходніх раёнах — да 29 цяпла.

У аўторак ноччу месцамі, а раніцай і днём на большай частцы тэрыторыі краіны чакаюцца кароткачасовыя дажджы, у асобных раёнах — навальніцы. Тэмпература паветра ўначы дасягне плюс 13—19 градусаў, а ўдзень — 19—26 градусаў. Па паўднёвым усходзе паветра прагрэецца да 29 градусаў.

У сераду ноччу зноў пахаладае. У гэты дзень месцамі па краіне пройдуць кароткачасовыя дажджы, у дзённыя гадзіны магчымыя навальніцы. Уначы тэмпература паветра складзе плюс 11—17 градусаў, а ўдзень — 19—26 градусаў.

Сяргей КУРКАЧ.

СЁННЯ

Сонца

	Усход	Захад	Даўжыня дня
Мінск —	5.05	21.26	16.21
Віцебск —	4.48	21.23	16.35
Магілёў —	4.55	21.16	16.21
Гомель —	4.59	21.05	16.06
Гродна —	5.22	21.40	16.18
Брэст —	5.30	21.33	16.03

Месяц

Маладзёк 17 ліпеня. Месяц у узор'і Дзевы.


Імяніны

Пр. Пракопа. К. Андрэя, Віктара, Данілы.



Фота Анатоля КЛЕШЧУКА.

ЗАЎТРА



Даты

Падзеі

Людзі

21 ЛІПЕНЯ

1863

год — нарадзіўся Уладзімір Гаўрылавіч Краснянскі, беларускі гісторык.

1897

год — нарадзіўся (Гродзенская губерня) Васіль Данілавіч Сакалоўскі, савецкі ваенны дзеяч, Герой Савецкага Саюза, Маршал Савецкага Саюза. У Чырвонай Арміі з 1918-га. Удзельнік Грамадзянскай вайны. У 1930—1935 гг. — камандзір дывізіі БВА, затым — у іншых ваенных акругах. У гады Вялікай Айчыннай вайны з ліпеня 1941-га — начальнік штаба Заходняга фронту, Заходняга напрамку, камандуючы войскамі Заходняга фронту, начальнік штаба 1-га Украінскага, намеснік камандуючага войскамі 1-га Беларускага франтоў. Удзельнік распрацоўкі Смаленскай і Віцебска-Аршанскай аперацый. Пасля вайны намеснік галоўнакамандуючага, галоўнакамандуючы Групай савецкіх войскаў у Германіі. З 1949-га — першы намеснік ваеннага міністра, у 1952—1960 гг. — начальнік Генштаба — першы намеснік міністра абароны СССР. У Гродне імем Сакалоўскага названа вуліца і ўстаноўлены бюст.

1906

год — нарадзіўся Барыс Яфімавіч (сапр. Борух Хаймавіч) Кабішчар, беларускі дзеяч цыркавога мастацтва, заслужаны дзеяч мастацтваў Беларусі.

1878

год — шведскі палярны даследчык Нільс Адольф Эрык Нордэншэльд на параходзе «Вега» адправіўся ў арктычную экспедыцыю, падчас якой першы праплыў Паўночна-Усходнім праходам з Атлантычнага акіяна ў Ціхі (з зімоўкай у дарозе) і праз Суэцкі канал вярнуўся ў Швецыю, такім чынам упершыню абышоўшы ўсю Еўразію.

1903

год — нарадзіўся Мікалай Аляксандравіч Сакалоў, расійскі мастак, графік і жывапісец, народны мастак СССР, правадзейны член Акадэміі мастацтваў СССР.

1923

год — нарадзіўся Рудольф Маркус, канадскі хімік, лаўрэат Нобелеўскай прэміі па хіміі.

1938

год — нарадзілася Нані Георгіеўна Брэвэдзэ, грузінская эстрадная спявачка, народная артыстка СССР і Грузіі.

1948

год — нарадзіўся Міхаіл Мікалаевіч Задорнаў, расійскі пісьменнік-сатырык. Аўтар лірычных і сатырычных апавяданняў, гумарэсак, нарысаў, дажных нататак і п'ес.

СЯРГЕЙ ГРАХОЎСКІ:

«Калі ты ўсё спазнаў па поўнай меры і не паспеў душою ачарсцвець, Не бойся, што баліць часамі сэрца, — Яно ж таму і сэрца, каб балець».

УСМІХНЕМСЯ

— Тата, я дарослая самастойная жанчына, я магу сама купіць сабе бульбу.

— Люся, капай, не адцягвайся.

Калі дзіцяці трэці месяц запар нічога не задавалі ў школе, бацькі зразумелі, што наладжваць адносіны на абсалютным даверы было памылкай.

Жонка слухала расповед мужа пра тое, што ён усю ноч правёў у бальніцы ў цяжкахворага Каляна, і маўчала як рыба. Калян у шафе таксама маўчаў.

— Я хачу шмат чаго дабіцца ў кар'еры. І я ўпэўнены, што ў мяне гэта атрымаецца, бо я таленавіты, настойлівы і працавіты!

— Пятровіч, акрамя пяску і гліны, у гэтым кар'еры нічога няма.

У мяне алергія — насмарк. Купіў прэпарат. Побочныя эфекты: санлівасць, вочны ціск, шум у вушах; нервовасць, бяссонніца, сутаргі,

сухасць у роце, ваніты, дэпрэсія, гастрит, дыярыз, мігрэнь, насавы крывацёк. Вось сяджу і думаю: можа, чорт з ім, з насмаркам...